

వ్యవస్థకు ఉరిశిక్ష విధించిన 'న్యాయమూర్తి'

ఇది సినిమానో నాటకమోకాదు. సుప్రీంకోర్టు మాజీ న్యాయమూర్తి, ప్రెస్కోన్సిల్ ఆఫ్ ఇండియాను మాజీ చైర్మన్ అయిన జస్టిస్ మార్కండేయ కట్టు యిచ్చిన తీర్పు. కుళ్ళి కంపుకొడుతున్న నేటి సామాజిక వ్యవస్థ, ఇకనెంత మాత్రమూ సరిదిద్దలేనంతగా దిగజారి పోయిందని భావించి, అత్యంత సాహసోపేతంగా ఎలక్ట్రానిక్ మరియు ప్రింట్ మీడియా సాక్షిగా విధించిన ఉరిశిక్ష.

“నేనేమీ బిగ్గరగా గోల చేయదలచలేదు. కానీ నాకు కనిపిస్తున్న ప్రకారం వాస్తవాలను పరిగణిస్తే ఫ్రెంచి విప్లవంలాంటిది భారతదేశంలో అనివార్యం. మన రాజ్యవ్యవస్థలన్నీ డొల్లవైపోయాయి. రాజ్యాంగం చూడబోతే దానికదే శక్తిహీనమై (ఎగ్జాస్టెడ్)పోయింది. పార్లమెంటును చూద్దామా గడిచిన రెండు వారాల (2015వ సంవత్సరం ఆగస్టునాటి) ప్రకారం అదసలు పనిచేయటమే లేదు. అరువులూ కేకలేతప్ప అర్థవంతమైన కార్యకలాపమే సాగటంలేదు. ఇంతకు ముందు యు.పి.ఎ. అధికారంలో వుండగా బి.జె.పి. సభ్యులు సభను చెడగొట్టేవారు. ఇప్పుడు ఎన్.డి.ఎ. ప్రభుత్వ మొచ్చాక కాంగ్రెసు తదితరులూ అదే తిరిగి అప్పు చెబుతున్నారు. వచ్చే శీతాకాల సమావేశమూ, బడ్జెట్ సమావేశం ఆ తదనంతరం కూడా ఇదేవిధంగా కొనసాగ వచ్చుననిపిస్తోంది” అన్నారు మార్కండేయ కట్టు.

నిజానికీ తరహా రాజకీయ సంక్షోభం పాలక వర్గాలూ, వారి ముఠాల ప్రయోజనాల నడుమ అనగా బడాబూర్జువా భూస్వామ్యశక్తులూ వారి యజమానులైన వివిధ సామ్రాజ్యవాద కార్పొరేట్ కంపెనీల దోపిడీ ప్రయోజనాల నడుమ సర్దుబాటు చేసుకోలేనంత తీవ్రవైరుధ్యాలు ఏర్పడినప్పుడు - అది రాజకీయ వ్యవస్థపై విపరీత, తీవ్రప్రభావాన్ని చూపుతుంది. నేటి పార్లమెంటు, అసెంబ్లీలో పాలకరాజకీయ ముఠాలు పరస్పరం చేసుకునే ఆరోపణలూ తదితర గందర గోళాలన్నీ ప్రధానంగా దేశసంపదల్ని పోటీపడి కొల్లగొట్టుకుతినటంలో వచ్చే ఘర్షణల వ్యక్తీకరణలే. అయినా జస్టిస్ మార్కండేయకట్టు మన సామాజిక, రాజకీయవ్యవస్థకున్న మరొక వాస్తవిక కోణంనుండి రాజకీయ నాయకుల స్వభావాన్ని విశ్లేషించారు.

“మన పార్లమెంటు సభ్యులలో చాలామందికి వున్న నేరచరిత్ర దీనికి తోడవుతోంది. మనకున్న రాజకీయ నాయకులు చాలావరకు కరుడుగట్టిన పాపాత్ములు (రాస్కల్స్). వారికి భారతదేశంపై నిజమైన ప్రేమలేదు. దేశాన్ని కొల్లగొట్టటంలోనూ, సంపదలను విదేశీ రహస్య సురక్షిత బ్యాంకులకు తరలించటంలోనే వారికి ఆసక్తి. మత కలహాలను సృష్టించి, కులఘర్షణలు రెచ్చగొట్టి కుల-మత వోటు బ్యాంకులను కొల్లగొడుతుంటారు.

“మన పాలనావ్యవస్థలు దాదాపుగా అవినీతి మయమైపోయాయి. పాపం! న్యాయవ్యవస్థలో కొందరి పరిస్థితి కూడా ఆ దారిలోనే వుంది. వివాదాలను పరిష్కరించటానికి విపరీతజూప్యం జరుగుతోంది.

“మన ప్రజాస్వామ్యాన్ని భూస్వామ్యశక్తులు అపహరించాయి. దాదాపు అన్నిచోట్లా ఎన్నికలనేవి కులం, మతం ప్రాతిపదికపై సాగుతున్నాయి. అభ్యర్థుల మంచిని, శక్తియుక్తులనూ ఎవరూ పట్టించుకోవటంలేదు”.

ఎన్నికలలో రాజకీయ పార్టీలు చట్టవిరుద్ధంగా కుమ్మరించే కోట్లాది ధనరాసుల గురించి అందరకూ తెలిసిందే. అయితే మనదేశపు ఉదారమేధావులు పరిగణలోనికి తీసుకోదలచని ముఖ్యమైన అంశం జస్టిస్ కట్టు తీసుకున్నారు. అదేమంటే “ఘృడల్ శక్తులు మన ఎన్నికల వ్యవస్థని గుప్పెట పట్టుకున్నాయి” అని. పట్టణాలు నగరాలలో కంటే గ్రామాలలో వోట్లు వేసేవారి సంఖ్య సంగతికాదు, శాతం ఎక్కువ వుండటానికి ముఖ్యకారణం మన ఎన్నికల వ్యవస్థపై ఘృడల్ శక్తులకున్న పట్టు అనే అంశాన్ని చాలామంది అకడమిక్ మేధావులూగా కాకుండా జస్టిస్ కట్టు పరిగణలోనికి తీసుకున్నారు.

పాలకవ్యవస్థలు కుప్పకూలుతున్న తీరు గురించి చెప్పిన తర్వాత జస్టిస్ కట్టు ప్రజలు ఎలాంటి దీనావస్థలో చిక్కుకుని వున్నారో చెప్పారు.

“భారతదేశమంతా దారిద్ర్యం, నిరుద్యోగం, పౌష్టికాహారలేమి విస్తరించి వుంది. ఒక అంచనా ప్రకారం ప్రతిఏటా కోటిమంది యువకులు ఉద్యోగాల అంగడిలోకి కొత్తగా ప్రవేశిస్తున్నారు. కానీ 5 లక్షల మందికి మాత్రమే మన ఆర్థికవ్యవస్థలోని సంఘటిత రంగం ఉద్యోగాలను కల్పించగలుగుతోంది. ఐతే మరి మిగిలిన మన యువజనులేం చేయాలి? తోపుడుబళ్ళ వ్యాపారులుగా, బజారు దుకాణదారులుగా, ప్రైవేటు పోలీసులుగా, చిన్నా చితకా పనివారుగా, నేరస్తులుగా, వ్యభిచారులుగా, బిచ్చగాళ్ళుగా మారిపోతున్నారు.

“దేశంలో గొప్పవి, మంచివి అయిన వైద్యశాలలు కొన్ని వున్నప్పటికీ అవి చాలా ఖర్చుతో కూడుకున్నవి. సాధారణ ప్రజలకు వైద్యం అందుబాటులో లేనే లేదు. పేదవారు అనారోగ్యం పాలయితే ఎలా? నాటువైద్యుల వద్దకు పోవలసిందే! మన చిన్నపిల్లలలో సగంమందికి పౌష్టికాహారంలేదు. ‘యునిసెఫ్’ రిపోర్టు ప్రకారం ప్రపంచంలోని మొత్తం పిల్లలలో పౌష్టికాహార లోపంగల వారిలో మూడవ వంతుమంది భారతదేశంలోనే వున్నారు.

“అవి అలా వుండగా ఆహారపదార్థాల ధరలు రాకెట్టులాగా ఆకాశంలోకి దూసుకుపోతున్నాయి. దేశంలోని అనేక ప్రాంతాలలో- ఉదాహరణకు విదర్భ, గుజరాత్-రైతుల ఆత్మహత్యలు విపరీతంగా జరుగు తున్నాయి. మైనారిటీలు, దళితులు, మహిళలపట్ల బహిరంగంగా, రహస్యంగా వివక్ష సాగుతోంది. పరువు హత్యలు, వరకట్న మరణాలు, గర్భస్థ శిశుహత్యలు అనేక ప్రాంతాలలో జీవిత సత్యంగా వుంది. అదలా వుండగా జ్యోతిషం తదితర మౌఢ్యాలు విచ్చలవిడిగా పెరుగుతున్నాయి. చదువుకున్న వారితో సహా దొంగ దేవుళ్ళు, బాబాల మాయలలోపడి మోసపోతున్నారు”.

పై అంశాల తర్వాత జస్టిస్ కట్టూ పర్యావరణ కాలుష్యం గురించి ప్రస్తావించారు. పాశ్చాత్య దేశాలలో గాలి, నీటి కాలుష్యం చాలా తక్కువగా వుంటుందనీ, అక్కడ పటిష్టమైన తప్పించుకోలేని జరిమానాలతో కూడిన చట్టాలుండటం ఒక కారణమనీ, అక్కడ నీటి కుళాయిలలో నీటిని సురక్షితంగా తాగవచ్చుననీ అవి పరిశుభ్రంగా వుంటాయనీ చెప్పారు. మనదేశంలో పర్యావరణ సంబంధమైన చట్టాలనేకం వుండినప్పటికీ యిక్కడ ప్రతిదీ కాలుష్యమయంగా వుంటోందని చెప్పారు. కాలుష్య వ్యర్థపదార్థాలను విడుదలచేసే పరిశ్రమాధిపతులకు, వ్యర్థపదార్థాలను శుద్ధిచేసే యంత్రాలను ఏర్పాటు చేయటంకంటే, ఆ వ్యర్థాలను తనిఖీచేసే అధికార్లను నెలవారీగా కొద్ది వేలరూపాయలు సమర్పించుకోవటమే చౌక అనుకుంటారనీ, అవిధంగా మన ప్రజలు వ్యర్థాల శాపగ్రస్తులవుతున్నారనీ అన్నారు.

“నేనాకసారి కొద్ది సంవత్సరాలక్రితం వారణాసికి వెళ్ళినప్పుడు, ‘సంకటమోచన’ దేవాలయం పూజారి కీ.శే.వీరభద్రమిత్రా (కాశీ విశ్వవిద్యాలయంలో ఇంజనీరింగుశాఖలో ఆచార్యుడు) కొడుకైన ప్రస్తుత పూజారి (ఈయన కూడా ఇంజనీరింగును బోధించే ఆచార్యుడే) మొత్తం కాశీ నగరంనుండి ముప్పై మురుగు కాల్వలు గంగానదిలోకి ప్రవహిస్తూ వుంటాయని చెప్పారు. నేను పుట్టి పెరిగిన అలహాబాదు (ప్రయాగ) నగరానికి దేశవ్యాపితంగా భక్తులు తరలివచ్చి స్నానాలు చేసే త్రివేణీ సాగరసంగమం కూడా పూర్తిగా కాలుష్యమై పోయిందని నా మిత్రుడు చెప్పాడు.

“భారతీయనగరాలు చాలావరకు నరకప్రాయంగా మారిపోయాయి. బతకలేని విధంగా వున్నాయి. రవాణారద్దీలో ఇరుకునపడే ప్రయాణాలూ, భవన నిర్మాణ చట్టాల బహిరంగ ఉల్లంఘనలూ సాగు తుంటాయి. ఢిల్లీ నగరంలో సంపన్నవాసులుండే ఢిఫెన్స్కాలనీ, సౌత్ ఎక్స్టెన్షన్, గ్రేటర్ కైలాష్ మొదలైన చోట్ల నడిబజారులనే కార్లు నిలుపుకునే స్థావరాలుగా మార్చుకుంటారు. దేశంలోని మిగిలిన మహానగరాలైన బెంగళూరు, చెన్నై, ముంబాయి, కోల్కతా, హైదరాబాద్, లక్నోలాంటి నగరాలు కూడా రద్దీతోపాటు కాలుష్యానికి గురయిన నరకద్వారాలే. అదుపు చేయలేని పెద్దమంటలుగా మారినా ఆశ్చర్యంలేదు.

“మన రాజకీయ నాయకులు రోమ్ నగరం తగలడుతుంటే ఫిడెల్ వాయించుకుంటూ కూచున్న నీరో చక్రవర్తుల్లా, ఫ్రెంచ్ విప్లవానికి ముందు బార్బన్లులాగా వున్నారు. 20-4-1655న బ్రిటీషు పార్లమెంటు సభ్యుల ముందు తన సైనిక పటాలంతో నిలబడి ఆలివర్ క్రాంవెల్ చెప్పిన మాటలను మీ దృష్టికి తెస్తున్నాను.

“మీ కుళ్ళు పనులతో, వ్యవసాలతో సమస్త సద్గుణాలను ఉల్లంఘించి అగౌరవ పరిచినందుకు యిక మీరు ఈ సమావేశ స్థలంలో కూర్చోవటానికి ముగింపు పలుకవలసిన సమయం వచ్చింది. మంచి పరిపాలనకు మీరు శత్రువులు. ప్రతి కక్ష మూకలు. దుష్టసాయుధ గుంపులు మీరు. ఈసాపులాగా గుప్పెడు మెతుకులకు దేశాన్ని అమ్మేస్తారు. జుడాస్లాగా చిల్లర నాణేలకి దేవునికూడా ద్రోహంచేస్తారు.

“మీలో కనీసం వొక్క సుగుణమైనా మిగిలి వుందా? మీలో లేని వొక్క దుర్గుణమైనా వుందా? గుర్రంవలె మోసుకుతిరిగే దానికి మించిన మతం మీకున్నదా? మీకు బంగారమే దేవుడు. లంచాలకు మారకం వేయని మనోప్రవృత్తి మీలో ఏముంది? సమష్టి సంపదపట్ల ఏమాత్రం బాధ్యతలేనివారు కాకుండా, ఒక్కరైనా మీలో వున్నారా? ఓ. నీచ వ్యభిచారులారా! మీ అనైతిక పద్ధతులతో మూర్ఖవర్తనతో దేవాలయం లాంటి ఈ పవిత్ర స్థలాన్ని మలినపరిచి దొంగల స్థావరంగా మార్చేయలేదా?

మీరిక జాతిమొత్తానికి ప్రతినిధులమని చెప్పుకోవటాన్ని సహించలేని స్థితి వచ్చింది. ప్రజల ఆకాంక్షలను పరిష్కరించమని మిమ్మల్నిక్కడకు పంపారు. మీరావిధంగా నడిచారా? మెరిసే ఆ ఆట పస్త్రపులను అవతలకి తీసుకుపోయి తలుపులు బంధించుకోండి. ఆలస్యంగానైనా ఒక్కమంచి పని చెయ్యకుండా చాలాకాలం కూర్చున్నారు. పోండి అవతలకి. దేవుని పేరుతో మీతో ఈ పన్నైనా చేయించనివ్వండి, పొండి!!”

క్రాంవెల్ సైనికులు పార్లమెంటు సభ్యులను సమావేశస్థలం వెలుపలికి తీసుకుపోయి తాళాలు వేశారని రాసిన జస్టిస్ కట్టూ యిలా అంటున్నారు. “భారత పార్లమెంటు కూడా అలాంటి వివాదం వైపుకే ప్రయాణిస్తున్నదా అని నేను ఆశ్చర్యపోతున్నాను. నేటి వ్యవస్థలో ఒక కఠినమైన పరిపూర్ణమైన మార్పు నేడు చాలా అవసరం. ఇక్కడా అక్కడా అతుకులు పెడితే ఏమీ కాదు. భారత రాజ్యాంగకూడా తానుగా అలసి పోయింది. మన రాజ్యవ్యవస్థలన్నిటితో సహా మొత్తం వ్యవస్థంతా సరిదిద్దటం సాధ్యంకాని భవంతిలా వుంది. చిట్టిపొట్టి మార్పులూ, రిపేర్లూ సాధించేమీ లేదు. మొత్తంగా కూలగొట్టి నూతన నిర్మాణాన్ని అది కోరుతోంది. మనం ఏ కొద్దిమందికో ప్రయోజనం కూర్చేదికాక, ప్రతివాక్కరికి యోగ్యమైన జీవితాన్నిచ్చే న్యాయమైన సరికొత్త సాంఘిక వ్యవస్థను సృజించుకోవాలి.

“ఇప్పుడున్న వ్యవస్థ పరిధిలో అది ఎంతమాత్రం సాధ్యపడదు. మనదేశం సమస్యలకున్న పరిష్కారాలు వ్యవస్థ వెలుపల వున్నాయి. దాని అర్థమేమంటే మనకు ఫ్రెంచ్ విప్లవంలాంటిది అవసరంగా వుంది”.

రోగ గ్రస్తమైన నేటి వ్యవస్థకు విప్లవమనే చికిత్స తప్ప మరొకటి లేదని జస్టిన్ కట్టూ స్పష్టంగా అభిప్రాయపడ్డారు. న్యాయశాస్త్ర పరిధులనుంచి చెప్పాలంటే నేటి అర్థవలస-అర్థవ్యూహల్ వ్యవస్థకు కేవలం ఉరిశిక్షను విధించటమేకాక మరొక నూతన వ్యవస్థకు పురుడుపోయాల్సి వుందని కూడా సుప్రీంకోర్టు మాజీ న్యాయమూర్తి జస్టిన్ మార్కంట్ య కట్టూ స్పష్టంగా అభిప్రాయపడ్డారు. పార్లమెంటరీ ప్రజాస్వామ్య ప్రక్రియకూడా కుళ్ళిపోయిందని భావించారు. వ్యవస్థ పరిధిలో వ్యవస్థకు పరిష్కారం లేదనీ....విప్లవాత్మకపోరాటం ద్వారా తప్ప నేటి సామాజిక వ్యవస్థను నిష్కృతిలేదని ఖచ్చితంగా అభిప్రాయపడ్డారు.

వీడియో ఇంటర్వ్యూలో నేటి పార్లమెంటరీ నాయకులను చాలా తీవ్రంగా దుయ్యబడుతూ, వారందరినీ ఉరితీయాలని రెండుసార్లు నొక్కి వక్కాణించారు. ఉపరితలమైన పార్లమెంటు సంస్కరణల ద్వారాకాక, పునాదిగా వున్న ప్రజల విప్లవాత్మక పోరాటాలలో తప్ప నేటి వ్యవస్థకు నిజమైన ప్రత్యామ్నాయం లేదుగాక లేదన్నారు.

మిగిలిన వ్యవస్థలన్నీ మందుకు నయంగాని రోగాలతో కునారిల్లుతున్నాయనే వాస్తవాన్ని గుర్తించిన కొందరు, ‘జుడిషియల్ యాక్టివిజం’ను (న్యాయవ్యవస్థ యొక్క చొరవని) శ్లాఘిస్తూ, అది యిచ్చే అరాకొరా తీర్పులకు ఉబ్బితబ్బిబ్బులవుతూవుంటారు. అయితే న్యాయశాస్త్ర కోవిదుడు ఉపేంద్ర బక్షి అన్నట్లు జుడిషియల్ యాక్టివిజం అనేది క్యాన్సర్ వ్యాధితో కునారిల్లుతున్న మిగిలిన వ్యవస్థలకు చేసే కీమో థెరపీ చికిత్స మాత్రమే!!

పార్లమెంటరీ ప్రత్యామ్నాయాల గురించి పదేపదే ప్రస్తావన చేసే ఉదారమేధావులు, మీడియావారిలాగా కాక ఎంత కఠినమైనదైనా వాస్తవంతో వివేచించిన జస్టిస్ కట్టూ అభిప్రాయాన్ని ప్రజలకు, ప్రజాతంత్ర వాదులకు అర్థమయేట్లు చేయటం చారిత్రక అవసరం. (‘ఔట్ లుక్’ పత్రిక 17 ఆగస్టు 2015 ఆధారంగా)

○○○○○